



**BORD LI JIRREGOLA L-KERA**

**Magistrat Dr. Monica Vella LL.D., M.Jur**

**CHAIRPERSON**

**Rikors numru 11/2016**

**Emanuel maghruf bhala Noel  
Mangion KI 290758M u martu  
Carmen Mangion KI 441558M**

**vs**

**Luca Burroni detentur tal-karta  
tal-identita' numru 83780A**

**Illum, 30 t'April 2019**

Il-Bord;

Ra r-rikors tar-rikorrenti li jghid hekk;

- “1. Illi permezz ta' kuntratt ta' lokazzjoni bid-data tad-9 t'Ottubru 2014 ghall-perjodu ta' tnax-il xahar b'effett mit-12 t'Ottubru 2014 li biha l-intimat kera minghand ir-rikorrenti l-appartament Noah's Art Flat 4, Triq Hal-Resquin, Gudja

b'kera ta' erba mija u hamsa u sebghin (€475) kull xahar (Dok A);

2. Illi mat-tmiem iz-zmien ta' lokazzjoni ir-rikorrenti talbu lill-intimat sabiex jhallashom il-kontijiet tad-dawl u ilma li kien ghad baqa dovut ghaz-zmien ta' lokazzjoni inkluz dawk tal-komun kif ukoll hsara li allegatament ghamel fis-sufan gdid u f'mobbli ohra li kienu jinsabu fl-imsemmi appartement kif ukoll f'xi bibien tal-istess appartement liema talbiet ma gewx milqugha mill-intimat u ghalhekk ir-rikorrenti zammew l-ammont ta' erba mija u hamsa u sebghin ewro (€475) rappresentanti depositu li kien thallas mill-intimat bhala garanzija ghal hlas tal-kera kif ukoll sabiex l-intimat jonora l-obbligi tieghu kollha skond l-istess ftehim bhala parti mill-hlas li kien ghadu dovut mill-intimat;
3. Illi minflok li l-intimat hallas l-ammont li kien fadal pprezenta ittra ufficjali ai termini tal-Artikolu 166A fejn talab lir-rikorrenti biex jhallsu lura s-somma ta' hames mija u wiehed Ewro u tnejn u disghin centezmu (€501.92) liema ittra giet ezekuttiva u ghalhekk ir-rikorrenti ddepozitaw taht l-awtorita' tal-Qorti s-somma pretiza mill-intimat flimkien mal-ammont tal-ispejjez gudizzjarji u professjonali li b'kollox jammontaw ghal sitt mitt Ewro u wiehed u tlettin centezmu (€600.31) permezz ta' cedola ta' depozitu numru 75/16 biex l-ammont jigi zbankat wara li tigi reza gudikata l-odjerna kawza;
4. Illi r-rikorrenti talbu lill-intimat biex jhallas l-ammont mitlub izda baqa' inadempjenti u ghalhekk kellha ssir din il-kawza;

Ghalhekk ir-rikorrenti jitolbu lil dan il-Bord sabiex:-

- a) Jiddikjara lill-intimat unikament responsabbli tal-hsarat li saru fil-mobbli u fil-bibien tal-appartament Noah's Art Flat 4, Triq Hal-Resquin, Gudja kif ukoll għall-bilanc dovut għas-servizz tad-dawl u ilma matul il-perjodu tal-lokazzjoni
- b) Tillikwida l-ammont ta' danni sofferti mir-rikorrenti inkluż l-ammont bilancali dovut għas-servizz tad-dawl u ilma matul il-perjodu tal-lokazzjoni okkorendo anke bin-nomina tal-periti teknici;
- c) Tikkundanna lill-intimat jhallas l-ammont kollu hekk likwidat bl-imghax mid-data tat-terminu tal-lokazzjoni.

L-intimat minn issa hu wa ngunt in subizzjoni.”

Ra wkoll ir-risposta tal-intimat li tghid hekk:

- “1. Illi preliminarjament ir-rikors tar-rikorrenti huwa null peress li r-rikors guraumentat pprezentat mir-rikorrenti m'ghandux dikjarazzjoni tal-fatti tal-istess u ghalhekk mhuwiex konformi mal-ligi.
2. Illi preliminarjament u minghajr pregudizzju għas-suespost, il-mertu ta' din il-kawza hija *res judicata* peress illi jekk kien hemm kwalsiasi danni ikkawzati mill-esponenti dawn kellhom jigu likwidati mid-depożitu skond il-klawsola 9 tal-kuntratt anness mar-rikors promutur. Filfatt qabel ma giet intavolata l-ittra gudizzarja skond il-provvedimenti tal-aritkolu 166A tal-Kap 12 tal-ligijiet ta' Malta rez eżekuttiva

fid-9 ta' Dicembru 2015 kopja ta' liema qieghda tigi hawn annessa u mmarkata bhala Dok A, l-esponenti talab lura d-depozitu li kien gie mizмум ingustament mill-istess rikorrenti fl-ammont ta' erba' mija u hamsa u sebghin ewro (€475) ghall-allegati danni u ghalhekk l-esponenti intavola din l-ittra gudizzjarja sabiex jigbor id-depozitu u kif appena z-zewg rikorrenti ma dahlux nota ta' kontestazzjoni fl-atti tal-ittra gudizzjarja bin-numru 2049/15 fil-Qorti tal-Magistrati, din ghandha tittiehed bhala ammissjoni tacita u ghalhekk l-mertu ta' din il-kawza hija *res judicata*.

3. Illi minghajr pregudizzju ghas-suespost, l-pretensjonijiet tar-rikorrenti huwa infondati fil-fatt u fid-dritt stante illi ma gabrux l-icken prova illi l-esponenti ikkawza kwalsiasi hsara fl-appartament mertu ta' din il-kawza senjatament l-appartament Noah's Ark Flat 4, Triq Hal-Resqun, Gudja;
4. Illi minghajr pregudizzju ghas-suespost, l-ammont ta' danni allegati mir-rikorrenti ghandhom jigu ipprezentati b'mod oggettiv permezz ta' evidenza konkreta u mhux allegazzjonijiet fl-arja;
5. Illi r-rikorrenti ghandhom jaghtu prova illi din il-kirja hija konformi mal-ligi sabiex juru illi hemm causa lecita fil-kuntratt u ghandhom jipprezentaw licenzji rikjesti kif ukoll juru illi huma konformi mar-regolamenti tat-taxxi f'Malta.
6. Salv eccezzjonijiet ulterjuri.

Bl-ispejjez kollha kontra r-rikorrenti illi qeghdin minn issa ngunti in subizzjoni.”

Ra l-atti kollha tal-kawza.

Sema' l-provi.

Sema' s-sottomissjonijiet orali ghan-nom tal-partijiet.

Ra s-sentenza preliminari tieghu tal-15 ta' Lulju 2016.

Ra illi l-kawza thalliet ghal-lum ghas-sentenza.

Ra u qies id-dokumenti u provi kollha prodotti.

### **Ikkunsidra:**

Illi fil-qosor f'din il-kawza r-rikorrenti qed jitlobu: (1) dikjarazzjoni ta' responsabilita' tal-intimat ghall-hsarat u ghall-bilanc dovut ghas-servizz tad-dawl u ilma; (2) likwidazzjoni tad-danni sofferti inkluz l-ammont dovut ghas-servizzi tad-dawl u ilma u (3) kundanna ghall-hlas tal-istess.

Illi l-intimat fil-qosor eccepixxa: (1) in-nullita' tar-rikors; (2) ir-res judicata; (3) il-pretensjonijiet tar-rikorrenti huwa infondati fil-fatt u fid-dritt; (4) l-ammont ta' danni ghandhom jigu pruvati u (5) ir-rikorrenti ghandhom igibu prova li l-kirja hija konformi mal-ligi.

### **Principji Legali u Gurisprudenza applikabbli ghall-kaz in ezami**

#### **Il-principju tar-res judicata**

Fil-kawza fl-ismijiet **Il-Kontrollur tad-Dwana vs J.T.E. Limited, Appell Civili Numru. 67/1998/1, il-Qorti tal-Appell (Inferjuri)** qalet hekk:

*“Il-principji legali enuncjati mill-appellant ghal dawk li huma elementi tar-res judicata huma sostanzjalment korretti. Huwa pacifiku illi dawn l-elementi tal-eccezzjoni tal-gudikat huma li s-sentenza ta’ qabel kienet moghtija f’kawza bejn l-istess persuni fuq l-istess oggett u ghall-istess kawzali (eadem personam, eadem res, eadem petendi) bhal fil-kawza l-gdida.*

*Fil-kaz de quo dawn l-elementi kollha jissussistu u dan hu sahsitra rikonoxxut u accettat mis-socjeta’ appellata. Ciononostante, l-appellanti jsostni illi fil-kawza l-ohra l-meritu ma giex investigat u r-rigett tat-talba tieghu ma jaghtix lok ghas-sostenn tal-eccezzjoni tal-‘exceptio iudicati’.*

*‘Intqal tajjeb illi “l’eccezione di regiudicata si deve ammettere con molta circospezione, tanto piu quando trattasi di escludere un diritto” (Coen, Cosa Giudicate (materia civile) no. 145) ... .. Jghid il-Mattirolo (Diritto Giudiziario Civile, Vol V, para 28), “sta soltanto nel dispositivo; onde e’ principio che la cosa giudicata risiede esclusivamente nella parte dispositiva della sentenza, non nei motivi” – ‘Caterina Gerada –vs- Avukat Dr. Antonio Caruana’, Appell Civili, 7 ta’ Marzu 1958.*

*Jinsab ritenut ukoll illi ‘l-gudikat jiforma ruhu mhux biss ghar-rigward ta’ dak li gie diskuss espressament, imma anki ta’ dak li messu gie diskuss, u ma giex diskuss, mill-parti li kellha tiddiskutih biex issostni d-domanda jew l-eccezzjonijiet taghha; u l-gudikat ma jigix nieqes minhabba d-diversita` tal-motivi tal-‘causa petendi’- ‘Carmelo Bonello –vs- Onor. Edgar Cuschieri noe’, Appell Civili, 6 ta’ Marzu 1950; ‘Joseph Vella –vs- Emmanuel Falzon’, Appell, 25 ta’ Frar 1997.*

*Fid-decizjoni fl-ismijiet “Carmelo Grech nomine –vs Francis Lepre”, Appell, 14 ta’ Marzu 1966, fejn proprju kienet giet sollevata l-eccezzjoni tar-“res judicata” ghas-sitwazzjoni fejn fil-kawza antecedenti kien gie applikat il-precitat Artikolu 33, dik il-Qorti hekk ikkummentat:-*

*‘Nonostante li l-legislatur kellu l-mudell tal-Kodici ta’ Procedura Civili quddiemu kieku ried isegwih, hu ghazel li jipprocedi differentement. Ovvjament, kif ga rrileva l-Bord fid-decizjoni elaborata tieghu, hemm differenza ta’ sustanza bejn id-disposizzjonijiet ta’ l-Art 197 (illum Art 199) tal-Kodici ta’ Procedura Civili li titkellem fuq ‘kancellment tal-kawza mil-lista’ u ‘liberazzjoni mill-osservanza tal-gudizzju’, u d-disposizzjoni ta’ l-imsemmi Art 34 (illum 33) tal-Kap 109 (illum Kap 69) hawn fuq riportata. Huwa veru li xi drabi hu permess li l-Qorti tiddipartixxi mis-sinjifikat primarju jew letterali tal-kliem tal-ligi, izda dan jista’ jsir kemm il-darba l-kliem tal-ligi ma jkunx talment car illi jgieghel lill-Qorti taghtih effett.’.*

**Fil-kawza Adrian Busietta vs Marco Attard, deciza fid-9 ta’ Frar 2001, il-Qorti tal-Appell (Superjuri) qalet hekk:**

*“Hu saput illi biex tirnexxi l-eccezzjoni ta’ res gudikata kellhom jikkonkorru dawn it-tlett elementi :-*

- 1. L-istess partijiet – eadem persona*
- 2. L-istess oggett – eadem res, u*
- 3. L-istess kawzali – eadem causa petendi.*

*Issa fil-kaz taht ezami filwaqt li m'hemmx dubju illi l-partijiet fil-kawza huma identici ghaz-zewg proceduri, mhux l-istess jista' jinghad fir-rigward tal-oggett mertu tal-kawza u tal-kawzali premessa ghal tali talba.*

*Isir accenn qabel xejn ghas-segweni tghalim gjurisprudenzjali rilevanti:-*

*'U l-gjudikat jifforma ruhu mhux biss ghar-rigward ta' dak li gie diskuss espressionem imma anki ta' dak li messu gie diskuss u ma giex diskuss mill-parti li kellha tidduskuh biex issostni d-domanda jew l-eccezzjonijiet taghha. Il-gjudikat ma jigix nieqes minhabba d-diversita' ta' motivi tal-causa petendi' (Volume XXXIV part (i) h 74). 'Hemm lok ghall-eccezzjoni tal-gjudikat anki meta l-mertu tal-kawza ghalkemm distint minn dak ta' qabel jifforma parti mill-istess haga, jekk il-punt kontrovers ikun l-istess u hemm gjudikat mplicitu meta d-decizjoni tkun konsegwenza necessarja tad-disposizzjoni espressa ghax il-volonta' tal-gjudikant tista' tittiehed anki mill-konsiderandi tas-sentenza' (Volume XXXVI part (i) page 75).*

*'Hu pacifiku li l-gjudikat jassorbixxi kull eccezzjoni li l-mertu ghall-azzjoni kien messha jew setghet giet sollevata in relazzjoni ghall-azzjoni stess' (Antonio Magri vs Emanuela Dingli deciza minn din il-Qorti fis-27 ta' April 1953).*

*'Ma jistax ikun lecitu lill-appellant li jerga' jipproponi l-istess domanda biex jinnewtralizza l-istess decizjoni precedenti billi jgib 'il quddiem ragunijiet u provi li kien jaf bihom u li seta o messu igib fil-kors tal-process l-iehor. Jekk ma jaghmilx hekk, imputet sibi u l-imsemmija sentenza ma tistax tigi injorata u mqeghda fil-*



*gemb ghar-ragunijiet prezistenti ghal kull azzjoni taghha, allegati serotinament' (Volume XLB part (i) page 555).*

*Dana apparti, 'Hu pacifiku li l-gjudikat johrog mid-dispozittiv tas-sentenza'. Hu veru li kif ghallmet din il-Qorti bi-sentenza 'Farrugia Ray vs Farrugia' (Volume XX 1B part (i) page 57) biex jigi interpretat tajjeb id-dispozittiv, jixraq li jigi raffrontat mal-motivazzjoni li hu wkoll parti mid-decizjoni, ghad li minnha ma johrogx gjudikat, kif hu wkoll veru illi t-termini generici tad-dispozittiv jistghu jigu ristretti mill-parti konsiderattiva tas-sentenza. (Volume XXB part (i) page 149). 'Il dispozittiva tal-giudicato non deve prendersi separatamente dal motivato ma deve da questo essere definito e spiegato' (Vincenti vs Ebejer appell civili 27 ta' Novembru 1937), (Nazzareno Parnis vs Helen Parnis et deciza mill-Prim'Awla 30 ta' Novembru 1998).*

*Finalment sewwa jigi ribadit dak li hu ormai pacifiku u cioe' illi l- "exceptio iudicati" ghandha bhala fundament taghha interess pubbliku u hija ta' interpretazzjoni strettissima u f'kaz ta' dubju il-gjudikant ghandu jaqta' kontra din l-eccezzjoni" (Volume XXIX part (i) page 1155)."*

### **Hsarat kagunati minn Inkwilin**

Illi fil-kawza fl-ismijiet **Carmela Cassar Pr Et Ne Vs Albert Cefai Aquilina** deciza fis-06 ta' Ottubru 1961, il-Qorti qalet hekk:

*"Il-ligi tipprezumi illi, fin-nuqqas ta` prova kuntrarja, il-kerrej ircieva l-fond lilu mikri fi stat tajeb; ukwindi d-danni li jkun fih il-fond ghandhom jigu kunsidrati li saru maul il-lokazzjoni li saret favur teighu, u li hu ghandu jirrispondi ghalihom."*

Issir riferenza ukoll għas-sentenza tal-**Qorti tal-Appell (Inferjuri) fil-kawża Ċit Nru 18/10 AE Carmelo Farrugia (KI 588141M) u Josephine Farrugia (KI 5446M) vs Mary Cassar** irreteniet hekk f'kawża fejn intalbet mis-sid ir-ripreża ta' fond mikri minħabba allegata ħsara strutturali fil-fond mikri:- *“Kem taħt il-liġijiet speċjali tal-keru, kif ukoll taħt id-disposizzjonijiet generali tal-Kodiċi Ċivili, l-inkwilin huwa obligat li jieħu ħsieb il-ħaġa mikrija lilu bħal bonus paterfamilias,...”*.

## **Provi**

Illi **r-rikorrenti** xehdu permezz ta' affidavit a folio 47 sa 92 tal-process, fejn ressqu wkoll diversi ritratti tal-ħsarat li jimputaw lill-intimat kif ukoll stimi għat-tiswijiet mehtiega, rapport li għamlu mal-Pulizija dwar l-imsemmija ħsarat kif ukoll kopja tal-kontijiet tas-servizzi illi baqghu mhux imħallsa mill-intimat. Huma ressqu wkoll kopja ta' messaggi li għaddew bejnhom u l-intimat a folio 95 sa 98 tal-process. Carmen Mangion regghet xehdet a folio 142 tal-process fejn ikkonfermat l-ispiza tal-bibien.

L-intimat xehed a folio 149 sa 157 tal-process fejn esebixxa wkoll xi ritratti u ressaq bhala xhud tieghu l-affidavit ta' Cinzia Angelino a folio 146 tal-process.

Xehed ukoll **Bruce Dowling** a folio 99 sa 108 tal-process li kkonferma l-kirja li saret bejn il-partijiet, esebixxa kopja tal-ftehim tal-kirja kif ukoll kopja tal-Karta tal-Identita' tal-intimat.

Xehdu wkoll Joe Pace<sup>1</sup> li kkonferma x-xoghol li sar minnu fl-imsemmi fond u Matthew Grech<sup>2</sup> li kkonferma ix-xiri li sar ta' l-ghamara.

### **Kunsiderazzjonijiet tal-Bord**

Illi l-ewwel eccezzjoni preliminari mressqa mill-intimat gia giet sorvolata bis-sentenza preliminari ta' dan il-Bord tal-15 ta' Lulju 2016.

Illi t-tieni **eccezzjoni** hija dik tar-res **judicata**.

Illi, fid-dawl ta' dak li tghid il-ligi, tal-principji enuncjati u l-insenjamenti emanenti mill-gurisprudenza, fir-rigward tal-eccezzjoni tar-res judicata, huwa car li kundizzjoni a priori tar-res judicata huwa li ghandu jkun hemm sentenza li tkun bejn l-istess partijiet, ghall-istess l-istess oggett u fuq l-istess kawzali. L-ewwel kundizzjoni hi li gia jkun hemm sentenza. Illi konsegwentament dan il-Bord ma jistax jaqbel mal-argument tal-intimat illi la darba huwa ma kkontestax l-ittra ufficcjali mibghuta mir-rikorrenti, allura hemm res judicata bejn il-partijiet. Wiehed jista' jghid li hemm titolu ezekuttiv kif tipprovdi l-ligi ladarba tali ittra tigi reza ezekuttiva izda certament ma hemmx sentenza bejn il-partijiet. Konsegwentament din l-eccezzjoni tal-intimat qeghda tigi michuda.

Illi, **fil-mertu**, r-rikorrenti huma konsistenti fix-xhieda tagghom. Mhux biss izda ressqu wkoll lil terzi li esegwew ix-xogholijiet, kif ukoll stimi u ricevuti tal-ispejjez li ghamlu. Ressqu wkoll il-kontijiet tad-dawl, ilma u telefon minn fejn jirrizulta li l-intimat naqas ukoll f'dawn il-hlasijiet. Minn naha l-ohra l-verzjoni tal-intimat, filwaqt illi tichad dik tar-

---

<sup>1</sup> A folio 109 et. seq. tal-process

<sup>2</sup> A folio 132 et. seq. tal-process

rikorrenti, ma hi sostnuta minn xejn u hija inqas kredibbli minn dik tar-rikorrenti.

Illi, ghalhekk mill-provi mressqa mir-rikorrenti, t-talbiet tagghom jirrizultaw pruvati u jimmeritaw illi jigu milqugha.

Ghal dawn ir-ragunijiet il-Bord qiegħed jilqa' l-ewwel, it-tieni u t-tielet talbiet tar-rikorrenti u dan fl-ammont ta' €944.02<sup>3</sup>, bl-imghax mid-data ta' l-ittra ufficjali tat-30 t'Ottubru 2015 sad-data tal-effettiv pagament, bl-ispejjez tal-prezenti proceduri u tal-imsemmija ittra ufficjali kontra l-intimat.

*(ft) Magistrat Dr. Monica Vella LL.D., M. Jur.*

(ft) Angelo Buttigieg

Deputat Registratur

---

<sup>3</sup> Fl-affidavit tar-rikorrenti, huma ddikjaraw li huwa dovut lillhom minn għand l-intimat l-ammont ta' €1,239.01, filwaqt illi huma dovuti minnhom lill-intimat l-ammont ta' €294.99, konsegwentament il-bilanc dovut lir-rikorrenti huwa ta' €1,239.01 - €294.99 u cioe' €944.02.